

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 22.08.2016 (08:54)

Verður vátt komandi dagarnar

Eitt lágtrýst sunnan fyri Ísland liggur nærum í stað og sendir fleiri brúgvaløg inn yvir Føroyar. Seinni í vikuni fer eitt nýtt lágtrýst á veg í ein norðan beint eystan fyri Føroyar.

Í dag verður andøvgul upp í ein strúk av eystri og landsynningi, 8 til 13 m/s. Skýggjað og fyri tað mesta turt, men um kvøldið fer at regna. Týsnáttina verður gul til stívt andøvgul av landsynningi, 5 til 10 m/s, av útsynningi. Skýggjað og regn, men tað klárar í. Hitin alt samdøgrið millum 9 og 14 stig.

Týsdagin verður lot til andøvgul av suðri og landsynningi, 3 til 8 m/s. Sóglottar, men um náttina skýggjað og regn. Hitin millum 9 og 14 stig.

Mikudagin verður lot til andøvgul av landsynningi og suðri, 3 til 8 m/s. Okkurt æl, men eisini sóglottar. Hitin alt samdøgrið millum 10 og 15 stig.

Hósdagin verður lot til andøvgul av suðri og landsynningi og eystri, 3 til 8 m/s. Stundum regn ella ælaveður, men eisini sóglottar. Hitin millum 8 og 13 stig.

Fríggjadagin verður gul til stívt andøvgul av landnyrðingi, 5 til 10 m/s, av norðri og útnyrðingi. Skýggjað og eitt skifti regn. Hitin um 10 stig.

Leygardagin verður lot til andøvgul av útnyrðingi, 3 til 8 m/s, seinni av vestri og útsynningi. Sóglottar og okkurt æl. Hitin millum 7 og 12 stig.

In.fo

Danjal av Rana 22.08.2016 (11:00)

Uppsjóvarflotin burdi verið skerður við eini helvt

Fyri at fáa sum mest burtur úr uppsjóvarfiskiskapinum eigur flotin at skerjast við eini helvt. Tað er niðurstøðan í eini vísindagrein, sum Hans Ellefsen, næstformaður í fiskivinnunýskipanarnevndini, hevur skrivað, saman við øðrum granskarum.

Greinin er nýliga er almannakunngjørd í tíðarritinum Fisheries Research. Heitið á greinini er Fisheries management and the value chain: The Northeast Atlantic pelagic fisheries case.

Í greinini verður víst á, at hóast høgu tilfeingisrentuna, so er fiskiskapurin í Norðurhøvum ikki optimalur. Í 2007, sum er grundarlag undir tølunum í kanninginini, svaraði tilfeingisrentan til 32 prosent av landingarvirðinum, men granskararnir siga, at ein optimal tilfeingisrenta hevði verið 49 prosent av landingarvirðinum.

Granskararnir koma í greinini til ta niðurstøðu, at fyri at fáa optimalu tilfeingisrentuna, skal samlaði flotin í Norðurhøvum minkað úr 156 fiskiførur niður í 80 fiskifør. Greinin vísir eisini á, at um øll virðisketan verður tikin við, skal flotin bert minka til 93 fiskifør fyri at fáa tað optimala úrslitið.

Høvundarnir eru Max Nielsen, Peder Andersen, Lars Ravensbeck, Frederik Laugesen, Daði Már Kristófersson og Hans Ellefsen.

In.fo

Týskt skip hjálpti Havstovuni

Fríggjadagin 12. august kom týska rannsóknarskipið Poseidon á Havnina eftir útgerð og einum fólki frá Havstovuni. Útgerðin, ein streymmátari í trolsikrari rammu og tvær minni rammur við hitamátarum, skuldu leggjast út í tað vestasta skarðið á Íslandsrygginum. Í hesum skarði streymar kalt yvirflot niðri við botn úr Norðurhøvum og suður í Íslandsdýpið og haðani víðari út í heimshøvini.

Túrurin gekk væl og útgerðin hjá Havstovuni bleiv lögð út í øllum góðum, umframt at onnur týsk útgerð eisini bleiv lögð út. Poseidon var aftur á Havnini fríggjadagin og er nú aftur í Týsklandi.

Universitetið í Hamburg, sum Havstovan hevur samstarvað við í nógv ár, hevði gjørt ætlanir um hendan rannsóknartúrin á Íslandsrygginum í summar. Tískil kom samstarv í lag um at skipið skuldi leggja útgerð út fyri Havstovuna. Henda útgerð bleiv lögð út sum liður í verkætlanini Western Valley Overflow, sum Havstovan og Danmarks Meteorologiske Institutt eru við í, skrivar Havstovan.
In.fo

Arktiska økið knýtir okkum saman

- Tað er arktiska økið, sum knýtir okkum saman í løtuni, sigur, Inga Dóra Markussen, aðalskrivari í útnorðurráðnum.

Í samrøðu við Arctic Journal greiðir hon frá, at síðani kalda kríggið hæsaði av, er hernaðarligi týdningurin av arktiska økinum minkaður nógv. Tískil hevur útnorðurráðið seinastu mongu árinum tykist við smærri politisk mál, sum eru viðkomandi fyri dagligdagin hjá borgarunum í økinum.

- Nú gerst arktiska økið tó týdningarmiklari aftur, bæði politiskt, fíggjarliga og vísindaliga. Tað er sera týdningarmikið, at vit gerast partur av kjakinum um framtíðina hjá arktiska økinum, sigur hon.

Hon nevnr fyrst og fremst at nógv nýggj arbeiðspláss kunnu skapast í arktiska økinum, um veðurlagsbroytingarnar verða sum væntað. Flutningur, telesamskipti og infrastrukturur kann alt kollveltast, um ísurin um norðurpólin smeltar.

Útnorðurráðið vil eisini tryggja eina demokratiska rødd í broytingunum.

- Vit, sum fólkavald umboð úr tjóðartingunum í økinum, kunnu tryggja at tann menning, sum fer fram í arktiska økinum, endurspeglar viljan hjá fólkinum, sum her býr, sigur Inga Dóra Markussen.

Ítøkiliga arbeiðir útnorðurráðið við eini umsókn at fáa støðu sum eygleiðari í arktiska ráðnum. Ráðið væntaði at gerast eygleiðari longu í 2015, men orsaka av nógvum nýggjum umsóknum valdi arktiska ráðið at útseta viðgerðina av nýggjum umsóknum.

Vónirnar at gerast limur eru tó góðar, sigur hon. Umsóknin hevur stuðul frá norðurlensku stjórnunum og, í mun til aðrar eygleiðarar, so liggur útnorðurráðið mitt í arktiska økinum.

- Tvey av teimum trimum limalondunum liggja í arktiska økinum, og vit eru øll knýtt at tí fíggjarliga. Og í mun til flestu aðru eygleiðarar, so kunnu vit tosa vegna fólkíð. Bæði av tí at vit búgva her og tí at vit vera hildin til svars av okkara veljarum, sigur Inga Dóra Markussen.

Útnorðurráðið hevur eisini gjørt seg galdandi á øðrum økjum innan arktiska kjakið. Ráðið tók lut á Arctic Circle ráðstevnunum í 2014 og 2015 og er nú vorðin partur av fyriskipanini.

Í hesum døggum er útnorðurráðið á fundi í Qaqortoq í Grønlandi. Føroysku umboðini eru Kári P. Højgaard úr Nýggja sjálvstýri, sum situr í formansskapinum, Magni Laksáfoss úr Sambandsflokkinum, Jørgen Niclasen og Annika Olsen úr Fólkaflokkinum, Bill Justinussen úr Miðflokkinum og Bjørt Samuelsen úr Tjóðveldi.

In.fo

Danjal av Rana 22.08.2016 (14:35)

Fara at fletta á Tórsgøtu

Veitst tú, hvaðani maturin á tallerkinum kemur? Bogi Andreasen og Kári Sørensen hava, saman við Birgiri Enni, seinastu tvey árin sett sjóneykuna á, hvaðani fiskurin kemur við tiltakinum Ein Dagur á Grynnuni. Tiltakið hevur verið sera væl vitjað. Fyrsta árið leitaðu um 4.000 fólk sær oman í Tórsgøtu, meðan annað árið vóru tað um 9.000 vitjandi.

Nú taka Bogi Andreasen og Kári Sørensen næsta stigið.

- Eg eri uppvaksin í fiskivinnuni í Klaksvík, so eg kenni væl til tann partin av føroyska tilfeinginum. Eg merkti tó, tá eg flutti til Havnar, at her hevði fiskivinnan ikki somu støðu, men nógv fleiri fólk høvdu okkurt tilknýti til landbúnaðin, enn eg var vanur við, sigur Bogi Andreasen.

Teir báðir fara tí at skipa fyri einum líknandi tiltakið sum Ein Dagur á Grynuni, men við støðið í føroyska landbúnaðinum. Slaktið er heitið á nýggja tiltakinum, sum verður í Tórsgøtu 24. septembur.

- Við hesum ynskja vit at vísa, hvat landbúnaðurin í Føroyum hevur at bjóða. Tá tosa vit bæði um kjøt, mjólkaúrdrátt og grønmeti, sigur Bogi Andreasen.

Frá kúratúri til døgurða

Í samstarvi við bøndur, urtagarðsáhugaði og Meginfelag Búnaðarmanna, skulu føroyingar nú fáa høvi at síggja tilgongdina frá livandi djóri til borðreiddan døgurða.

- Ætlanin er at hava slakt á staðnum. Vit hava fingið ein kálv av Sandoyinni, sum vit fara at slakta, umframt at vit eisini fara at fletta lomb, sigur Bogi Andreasen.

- Hetta gevur okkum høvi at vísa fólki, júst hvør tilgongdin er, hvat tað ymiska av kúratúrnum verður nýtt til og so framvegis. Ætlanin er, at fólk skulu síggja, hvussu blóðpylsa og rullupylsa verða gjørdar og ikki minst, fáa smakkiroyndir eisini. Fólk skulu fáa høvi at síggja, hvaðani kjøtið á tallerkinum kemur frá, sigur hann.

Eins og á fiskatiltakinum, verður eisini borðreitt við alskyns góðum føroyskum mati til hetta tiltakið, sjálvandi einans føroyskt.

- Vit hava sett okkum í samband við onkrar matstovur og onnur matáhugaði, sum fara at virka okkurt til fyri okkum og vit eggja teimum eisini til at nýta føroyskt grønmeti til rættirnar, sum tey fara at gera, sigur Bogi Andreasen. Alt verður sjálvandi ikki heilt feskt, tí nógv av føroyska matinum skal upp at hanga í styttri ella longri tíð ella leggjast í laka, men nógvur matur

Endamálið við degnum er at seta føroyska landbúnaðin í fokus.

- Vit hava eitt ómetaliga stórt tilfeingi her í Føroyum. Nú hava vit í tvey ár víst á tilfeingi í sjónum og nú er tíðin komin at vísa á tilfeingi á landi, sigur Bogi Andreasen. Umframt at slakta ein kálv og fletta nøkur lomb, vónar Bogi Andreasen eisini at kunna bjóða harur, dunnur og gæs hendan dagin.

Meginfelag Búnaðarmanna verður eisini til staðar við sínum vørum, sum jú eru framleiddar úr føroyskari mjólk.

- Vónandi fara fólk heimaftur ovfarin av, hvussu nógv mat vit hava í Føroyum og við eini betri fatan av, hvussu hagreiðingin fer fram og hvaðani maturin á tallerkinum stavar, sigur Bogi Andreasen.

In.fo

Felags yvirlýsing frá uttanríkisráðharrunum í Útnorðuri

Teir triggir uttanríkisráðharrarnir í Útnorðuri, Poul Michelsen, Føroyar, Lilja Alfreðsdóttir, Ísland og Vittus Qujaukitsoq, Grønland, hittust í Tórshavn í døgnum 21. og 22. august 2016, fyri at umrøða uttanríkis- og handilspolitisk mál av felags áhuga.

Útnorður hevur vaksandi týdning og áhuga í altjóða høpi. Til tess at vara um áhugamálini hjá fólkinum í londunum er tað av stórum týdningi, at tey trý londini í Útnorðuri standa saman og hava eitt tætt samstarv um felags uttanríkis- og handilspolitisk viðurskifti.

Avgerðin hjá Stóra Bretlandi um at fara burtúr tí evropeiska samstarvinum í ES, kann fáa ávirkan handilsáhugamál hjá útnorðurlondunum, og tí hevur tað týdning at henda avbjóðing verður viðgjørd av teimum trimum londunum í felag til tess at tryggja okkara felags áhugamál.

Á fundunum í Tórshavn vóru serstakliga tvey viðurskifti umrødd:

Avgjørt varð at setta niður ein arbeidsból, við umboðum úr teimum trimum londunum, ið skal gera uppskot til eina samstarvsavtalu millum tey trý londini. Hetta kemur m.a. sum framhald av, at tingið í Grønlandi Inatsisartut, íslenska Altingið og Føroya Løgting hava samtykt tilmæli nr. 1/2015 frá Útnorðurráðnum, sum m.a. snýr seg um at seta niður ein arbeidsból, ið skal greina og vísa á fyrimunir við eini felags fríhandilsavtalu og við at stovnseta eitt handilsráð fyri Útnorður. Grønland hevur boðað frá, at tey vilja vera vertir fyri fyrsta fundin hjá arbeidsbólkinum, ið er settur at verða í Nuuk í oktober. Arbeidsbólkurin vil harumframt viðgera hvussu útnorðurlondini kunnu fáa meir burtúr einum øktum samstarvi í mun til triðjalond.

Víðari varð umrøtt at fáa í lag ein árligan fund millum teir triggjar uttanríkisráðharrarnar. Niðurstøðan er, at uttanríkisharrarnir vilja hittast á hvørjum árið at umrøða mál av felags áhuga innan handils- og uttanríkispolitik. Næsti ráðharrafundur verður í Íslandi í 2017.

Kvívík 22. august 2016

Lilja Alfreðsdóttir Poul Michelsen Vittus Qujaukitsoq
In.fo

Neyvan altjóða limaskap í bræði

Frælsur Ítróttur Føroyar fær í októbur vitjan av norska forsetanum í EAA, Svein Arne Hansen. Tað er Vágaportalurin, sum ber tíðindini. EAA er evropiska samgongan fyri frælsan ítrótt.

Hallur Holm, formaður í Frælsur Ítróttur Føroyar, sigur, at Svein Arne Hansen kemur til Føroya á privatari vitjan, men at FÍF hevur fingið høvi at hitta hann á ferðini.

- Vit taka sjálvandi av einum slíkum tilboði og eru fegin um at sleppa at vísa honum, hvussu umstøðurnar eru her í Føroyum, sigur hann.

Svein Arne Hansen hevur víst seg sum ein forsprákara fyri umstøðunum hjá smáu tjóðunum og segði millum annað í setanarrøðu síni, at hann vildi virka fyri, at fleiri av smátjóðunum gjørdust limir í EAA.

- Tað er hugaligt, men sannroyndin er, at fyrsta grein í evstu lógini í EAA sigur, at einans lond, ið eru sjálvstøðugur limir í ST, kunnu gerast limir í EAA, so vit hava ikki góðar vónir, sigur Hallur Holm.

- Vit fara sjálvandi at biðja um hansara stuðul og spyrja hann, hvussu ein umsókn skal síggja út. Vit høvdu eina umsókn liggjandi longu fyrst í 90'unum, áðrenn evsta lógin varð broytt og hendan ásetingin kom í. Vit vóna, at tað kann tala til okkara fyrimun. Trupulleikin tá var, at altjóða formenninir ikki vildu vita av okkum smátjóðum, sigur Hallur Holm.

Á vitjanini skal FÍF vísa Svein Arne Hansen umstøðurnar hjá frælsa ítróttinum í Føroyum og vísa á, hvørjar avmarkingar og hvørjir manglar eru.

- Vit vilja millum annað vísa á, at vit ongar umstøður hava til stangarlop í Føroyum. Útgerðin til tess kostar eina hálva millión krónur.

- Tað er heldur eingin loyna, at vit kundu hugsa okkum eina innandurahøll. Vit hava besta trístøkkara í Norðurlondum í Tórður Mortensen, men hann kann ikki venja fyri fult ein stóran part av árinum, tí tað er ov kalt at venja trístøkk úti í Føroyum. Ein stóran part av árinum kann hann ikki sprinta við fullari ferð, sigur Hallur Holm.

Sprintararnir hava annars fingið eitt vet betri umstøður seinasta árið. Tá nýggja skýlið á Tórsvølli varð bygt, varð tað gjørt so, at sprintararnir kunnu nýta ovasta plattin til venjingar.

- Har eru nú fyra rennibreytir, sum sprintararnir kunnu nýta, tá tað er ov vátt at renna á Tórsbreyt. Framvegis er tó kuldin ein stór avmarking, sigur Hallur Holm, forseti í FÍF.

In.fo

Góð hálv miljón tons koma og fara

At Fuglafjørður telist millum størstu fiskivinnuhavnir í Føroyum, eru tøluni fyri inn-og útflutning av fiski og fiskaúrdráttum hjá Fuglafjarðar havn fyri 2015 eitt prógv um.

Rólant Højsted, havnarmeistari, sigur, at í rundum tølum var inn-og útflutningurin av fiski og ymiskum fiskaúrdráttum í fjør umleið 580.000 tons tilsamans. Tá er alt iroknað, bæði feskur og frystur fiskur, mjøl, lýsi og fóður.

Havnarmeistarin vísir á, at størstu keyparar og framleiðarar av fiski og fiskaúrdráttum í Fuglafirði eru Havsbrún við stívliga 200.000 tonsum og uppsjóvarvirkið Pelagos við út við 60.000 tonsum í 2015.

Umframst fiskatilfeingið, keypti Havsbrún í fjør eisini umleið 16.000 tons av lýsi. Aftrat søluni av fóðuri til føroysku alivinnuna, útflutti fyrirkomandi eisini nakað av fóðuri.

- Vit høvdu eisini bunkringarnar á Fuglafirði í fjør á umleið 55.000 tons av olju tilsamans, sigur hann.

Rólant Højsted sigur, at nú djúphavnin í Fuglafirði er longd við 60 metrum inn eftir frá Pelagos-bryggjuni, eigur kommunan tilsamans 240 metrar av samanhangandi djúphavn.

- At bryggjan nú er longd, bætir avgjørt um umstøðurnar. Nú kunnu vit klára triggjar funktiónir í senn. Um skipini ikki eru alt ov stór, ber til at bunkra, landa og avskipa við bryggjukantin í senn.

Rólant Højsted leggur aftrat, at umframst hesar 240 samanhangandi metrarnar, eigur kommunan eisini bryggju innari á fjørðinum, ið hevur dýpi sum djúphavn.

In.fo

Hoyvíkssáttmálin skal endurskoðast

Árligi ráðharrafundurin millum Føroyar, Grønland og Ísland hevur júst verið.

Í sama sambandi hevur eisini árliga ráðharrafundurin í Hoyvíksráðnum verið í gjár, sunnudagin 21. august. Tað skrivar Uttanríkis- og Vinnuáráðgjafi á heimasíðu sínari.

Tað er ein árligur fundur ímillum uttanríkisráðharranna í Føroyum og Íslandi. Uttanríkisráðharrin í Føroyum er Poul Michelsen, meðan tann íslenski er Lilja Alfreðsdóttir.

Hóast samstarvið millum londini hevur verið gott, so eru viðurskifti, ið kunnu endurskoðast og møgueliga broytast. Her hugsar mann fyrst og fremst um Hoyvíkssáttmálan, ið er ein handilssáttmáli millum bæði londini.

Tað hevur leingi verið áskoðanin í Føroyum, at sáttmálin er til størri gagns fyri Íslendarar og tí er eitt ynski úr Føroyum, at londini taka málið upp aftur.

Avtalað var, at embætisfólk úr báðum londum skuldu hittast at gjøgnumganga sáttmálan og koma við eini felags frágreiðing.

Hetta verður gjørt í samband við, at tað eru 10 ár liðin síðan sáttmálin kom í gildi.
In.fo

Olaf Olsen hugleiðir um fiskivinnuna

Olaf Olsen, fyrrverandi politikari, skipari og vinnulívsmáður hevur skrivað nakrar hugleiðingar um fiskivinnuna.

Olaf Olsen hevur, um nakar, royndir frá fiskivinnuni og viðmerkir støðuna í fiskivinnuni út frá sínum royndum, ið hann hevur útvegað sær, bæði á sjógvi og á landi.

Hann eftirlýsir, at vit fáa at vita, hvussu nýskipanin skal síggja út. Í útgangstøðinum kann ein ganga út frá, at landið eigur loyvi, men spurningurin er so hvør skal fáa tey at brúka og hvørjum metir mann útfrá, tá loyvi skulu gevast út.

Sjálvur metir Olaf Olsen, at núverandi skipan er tann frægasta at arbeiða við, einans at hon skal eftirkannast javnan, tí umstøður broytast alla tíðina.

Viðari mælir Olaf Olsen eisini til at varsemi verður brúkt, tí um ov nógv verður skorið burturav døgnum, so kemur mann til endans hartil, at tað ikki loysir seg meira at fara út.

Í nógv ár hevur mann roynt við stongdum leiðum, men tað hevur ikki givið tað úrslit, ið mann ætlaði og tilráðingar frá t.d. ICES hava ikki altíð verið í tráð við føroyskan fiskiskap og føroyskar fiskastovnar.
In.fo

Hin elsti veiðimaðurin er 85 ár

Tað er meira vanligt, at føroyingar, sum dáma at fiska, fara til Íslands at fiska laks. Soleiðis er eisini við hesum fyra, Jóan Magnusi Rasmussen, Jógvan Eliasi Joensen, Osmundi Justiusen og Ingvari Joensen.

Allir eru teir vinnulívsmenn, og allir hava teir verið eigarar í gulllaksavirkinum Tavuni í Leirvík, harav hin elsti á myndini, Jógvan Elias Joensen, sum er 85 ára gamal, er nevndarformaður.

Í gjár legði Jóan Magnus Rasmussen eina mynd út á sína Facebook-síðu, har hann stóð við laks, ið hann hevði fingið á veiðiferðini í Íslandi. Laksurin vigaði stívliga 11 pund.

In.fo

Maersk Oil og Maersk Drilling fara at mótarbeiða hvør øðrum

Sundurlutingin av Mærk Gruppen í eina flutningsdeild og eina orkudeild fer at elva til óhepna innanhýsis kapping, siga greinarar við Børsen.

Tað er ikki nøkur effektiv loysn at býta Mærsk Gruppen sundur í tvey, so sum ætlanin sambært Business er. Sambært fleiri greinarum fer orkufelagið, ið m.a. skal fevna um Maersk Oil og Maersk Drilling, at gerast eitt felag í kapping við seg sjálvan.

Ricky S. Rasmussen, greinari hjá Nykredit Markets, sigur í samrøðu við Børsen, at hvørki av teimum stóru oljufeløgnum hevir sínar egnu boripallar.

"Talan er í roynd og veru um tvær ymiskar fyrirkur, ið kappast øvugt. Maersk Oil vil fegin hava so bíligar boringar sum gjørligt, meðan Maersk Drilling fegin vil hava ein so høgan prís sum gjørligt," siger Ricky S. Rasmussen við blaðið.

Frode Mørkedal, ið er greinari hjá Clarksons Platou, sær eisini nógv betri móguleikar fyri einum sjálvstøðugum Maersk Drilling. Eitt sjálvstøðugt, børskrásett Maersk Drilling fer at vera eitt gott og áhugavert íløguevni, heldur hann.

Kelda: energivatch.dk

Antares.fo

Mong long bein í havnini í Esbjerg

Íbúgvarnir í danska oljuhøvuðsstaðnum Esbjerg eru vanir við at síggja mong jack-up bein stinga upp úr havnarlagnum. Í síðstu viku vóru beinini tó fleiri í tali enn vant - ikki færri enn 21 í tali.

Úr høgri til vinstru stavaðu beinini frá Ensco 72, Paragon C20051, Atlantic Labrador, Noble Regina Allen, Maersk Resolute og installatiónsskipinum Pacific Osprey.

Tað kann væl vera, at tað ikki er nógur fiskur eftir í havnini í Esbjerg, men merkisvert er, at tað hevir eydnast býnum at fáa so gott tak á einum marknaði, sum tað í lýtuni er gróthørð kapping um.

Kelda: Esbjerg Havn/maritimedanmark.dk

Antares.fo

Selur alt virksemið og sendir starvsfólkið til hús

Bretska oljufelagið Tullow Oil hevir gjørt av at gevast við øllum virksemi sínum í Norra og sendir alt starvsfólkið har til hús, skrivar norsk miðilin Geo365.

Tilsamans missa 50 fólk arbeiðið, tá bretska oljufelagið gevst í Norra, teirra millum 30 jarðfrøðingar og jarðalisfrøðingar. Tað hevir annars gingið rímiliga væl hjá Tullow í Norra.

Sambært Geo365 hevir Tullow 31 loyvi í Norra og er fyrstøðufelag á 9.

Felagið var eisini partur í fundinum Wisting í Barentshavinum, har norska oljudirektoratið metir, at 240 miljónir tunnur av oljuúrdráttum kunnu útvinnast. Men móguleikar eru helst fyri upp aftur stórrí nøgðum, skrivar miðilin.

Sambært Geo365 fer Tullow Oil næstu mánaðirnar at avhenda norsku ognir sínar.

Kelda: energivatch.dk

Antares.fo

22-08-2016 10:11

Tað almenna leitar eftir nýggjum samráðingarleiðara

Tá ið Fíggjarmálaráðið er í samráðingum við fakfeløgini á almenna arbeiðsmarknaðinum, er tað serliga ein persónur, sum er í brennideplinum. Tað er stjórin á lónardeildini.

Hesa uppgávuna hevir Snorri Fjalsbak røkt í nógv ár, men nú hann er farin frá fyri aldur, verður leitað eftir nýggjum stjóra at standa á odda fyri sáttmálasamráðingum hjá landinum.

Lønarstjórin hevir millum annað ábyrgdina áseta lönir og vera ráðgevi hjá landsins arbeiðsgevarum í arbeiðsrættarligum spurningum.

Snorri Fjalsbak er kendur sum ein harður og dugnaligur samráðingarleiðari, og stór krøv vera somuleiðis sett til nýggja lónarstjóran.

Í lýsingini eftir lónarstjóra stendur, at hann ella hon skal megna at arbeiða undir stórum trýsti, skal hava leiðsluroyndir, skal hava samráðingarroyndir og hava hóskaði útbúgving.

Umsóknarfreistin er sett til 9. september.

Dimma.fo

22-08-2016 12:17

Móttøka fyri U18-landsliðnum

Hondbóltssambandið skipar fyri móttøku, tá U18-landsliðið kemur aftur í kvøld
Hondbóltssambandið ætlar at skipa fyri móttøku, tá U18-landsliðið kemur aftur úr Bulgaria í kvøld.
Landsliðið, sum vann bronсу í EM-kappingini, lendir eftir ætlan í Vágum í kvøld klokkan 20, og har fer
HSF at bjóða ein kaffimunn og at siga nøkur orð.
Føroyska U18-landsliðið framdi eitt megnaravrik í Bulgaria við at vinna bronsudystin móti Makedonia
33-32 eftir brotskastskapping.
Dimma.fo

22-08-2016 14:20

Færri og færri keypa iPhone

Marknaðarkanningar vísa, at stýriskipanin, sum Google stendur aftanfyrri, nú situr á 86,2 prosentum av marknaðinum og iOS-skipanin hjá Apple hevur ein marknaðarpart uppá 12,9 prosent. Samsung hevur næstan tvífalt so stóran marknaðarpart sum Apple 2. ársfjórðing í ár

Tað er trýst á Apple fyri tíðina.

Hóast sòlan av snildfonum er økt við góðum fýra prosentum um árið seinastu árin, er sòlan av snildfonum frá Apple fallin við 7,7 prosentum seinastu trýggjar ársfjórðingarnar.

Tað vísir marknaðarkanningin, sum amerikanska greinarafyrirøkan Gartner Inc, ið er ein av heimsins størstu av sínum slagi, júst hevur almannakunngjørt.

Kanningin er at finna á heimasíðuni hjá greinarafyrirøkuni, www.gartner.com, og fleiri útlendskir miðlar vísa til hana. Millum annað Computerworld og finans.dk.

Samsung nógv størst

Marknaðarkanningin vísir, at telefonirnar frá Samsung eru tær best umtóktu í heiminum. Við endan av øðrum ársfjórðingi í ár, hevði Samsung sett seg á 22,3 prosent av heimsmarknaðinum, og tað er ein framgongd uppá 0,5 prosentstig samanborið við sama tíðarskeið í fjør.

Hinvegin hevði Apple mist marknaðarlut í sama tíðarskeiði. Við endan av juni í fjør hevði Apple 14,6 prosent av heimsmarknaðinum, men í ár er tað talið 12,9 prosent. Tað vil siga ein afturgongd uppá 1,7 prosentstig.

Hóast Samsung framvegis ger nógv best umtóktu fartelesfonirnar, eru eisini onnur sløg av telefonum á veg fram. Serliga kinversku sløgini Huawei og Oppo hava stóra framgongd. Sambært kanningini hevði Huawei sett seg á 8,9 prosent av heimsmarknaðinum í øðrum ársfjórðingi í ár og Oppo var uppi á 5,4 prosentum.

Blackberry næstan burtur

Felags fyri Samsung, Huawei og Oppo er, at tær allar byggja á Android-stýriskipanina hjá Google.

Tað eru bara Apple-telefonirnar, sum brúka iOS-skipanina, og tað vil siga, at Android-telefoninar í dag hava lagt seg á 86,2 prosent av heimsmarknaðinum, skrivur Gartner í kanningini.

Windows hevur í longri tíð roynt at fáa fótin fyri seg á hesum marknaðinum, men tað sær út til at ganga heilt av skriðuni.

Við endan av juni í 2015 áttu Windows-telefonirnar 2,5 prosent av heimsmarknaðinum, í ár er tað talið 0,6 prosent. Tað vil siga ein afturgongd uppá 1,9 prosentstig, sum svarar til 76 prosent.

Sama skil - ella verri - er hjá Blackberry, sum í fjør átti 0,3 prosent av marknaðinum. Tá 2.

ársfjórðingur í ár endaði, átti Blackberry bara 0,1 prosent.

Stórt trýst á

Apple hevur í fleiri ár verið heimsins mest verda felag, men tað, meta greinarar, kann vera ein farin tíð.

Um ikki nýggja telefonin hjá Apple, iPhone 7, vendir gongdini.

Nýggja telefonin verður almannakunngjørd tann 7. september.

Spurningurin er so, um hon hon bæði við teknikki og ikki minst prisi, appelerar nógv til kræsnu telefonkundarnar kring heimin.

Ger hon ikki, er vandi fyri, at marknaðarluturin hjá Apple minkar enn meira.

Dimma.fo

Tróndur í Gøtu á Tvøroyri við 300 tonsum av makreli

22.08.2016 - 20:13

Nú er gongd komin í aftur á uppsjóvarvirkinum, Varðanum Pelagic á Tvøroyri. Fyrsta makrellastin í summar kom tíðliga leygarmorgunin við Finni Fríða, og í dag kom eisini Tróndur í Gøtu inn eftir Trongisvágsfirði, við kós móti Varðanum Pelagic.

Fyrsta summarlastin sum kom leygarmorgunin var á 350 tons, og lastin sum kom seinnapartin í dag er á 300 tons.

Jn.fo hevur tosað við onkran umborð á Trónða í Gøtu, og har verður sagt, at tað enn ikki er nógv at síggja, men at makrelurin er væl fyri, Hann er fullur av æti, og støddin liggur um 410 gramm.

Tróndur fer nýggjan túr í nátt, upplýsir Jn.fo

Portal.fo

Meting um tilfeingið fyri viku 34 2016

Friday, 19 August 2016

Samandráttur:

Línuskip: Tvey línuskip eru við Ísland, men vantandi landar bara annað í vikuni. Tey fáa ein blanding av toski, hýsu, longu og brosmu. Undir Føroyum eru bara tvey línuskip, helst landar bara annað í vikuni. Vit vantað at fleiri línuskip fara út í næstum.

Útróður: Streymurin verður harður fyrst í vikuni, men batnar sum vikan líður. Veðri sær út til at blíva gott, so kanska tað verður nakað av útróðri. Fiskaríð er enn vánaligt.

Djúrvatnstrolarar: Ein fiskar svartkalva og frystir fiskin umborð. Tríggir fiska mest av upsa og so nakað av hjáveiðu av toski og longu. Møguliga landa allir tríggir síðst í vikuni. Helst fer onkur út í næstum.

Partrolarar: Tey flestu pørini eru til fiskarí. Tey flestu fiska upsa og so er okkurt parið sum fiskar svartkalva. Fiskaríð eftir upsa er brúkiligt. Pørini landa sum vikan líður.

Trolbátar: Tríggir trolbátar eru til fiskarí, tveir á landleiðin og so er ein á Íslandsrygginum. Teir á landleiðini landa vantandi síðst í vikuni, meðan tann av rygginum helst landar mánadagin. Bátarnir fáa ein blanding av toski, reyðsprøku, tungu, havtasku og so eitt sindur av hýsu. Helst fara tveir trolbátar út um vikuskiftið.

Garnaskip:Tvey fiska svartkalva, báðir landa síðst í vikuni. Fiskaríð er smáligt.

Fmf.fo

Valutanavn ▼

WMR

Australske dollar	501,15
Bulgarske leva	380,46
Brasilianske real	204,58
Canadiske dollar	509,83
Schweizerfranc	683,60
Kinesiske renminbi.yuan	98,88
Tjekkiske koruna	27,530
Euro	744,21
Britiske pund	862,70

Hong Kong dollar	84,90
Kuna	99,37
Ungarske forint	2,3980
Israelske new shekel	174,21
Indiske rupees	9,7960
Japanske yen	6,5460
Mexicanske peso	35,970
Norske kroner	79,86
Newzealandske dollar	477,22
Polske zloty	172,93
Russiske rubel	10,200
Svenske kroner	78,54
Singapore dollar	487,17
Thailandske baht	18,980
Tyrkiske lira	223,58
US dollar	658,27

Danskebank.dk

Andlát

Petrea Joensen, fødd Hermansen, Hósvík ættað av Tvøroyri, andaðist á Mørkini sunnudagin 21. august 90 ára gomul.

Ólavur Sørensen, Húsavík, andaðist mánadagin 22. august á Áargarði, 91 ára gamal.

Jona Michelsen, Sørvágur, ættað úr Mykinesi, andaðist á Landssjúkrahúsinum fríggjadagin 19. august, 67 ára gomul.

Johannes Nysted, ættaður úr Hvannasundi, búsitandi í Rødovre, andaðist 19. august 93 ára gamal.
